

ZIRLÂI 2-NA

APRIL 3–9, 2021

## BIBLE-A THUTHLUNGTE THLÎRNA

**CHÂNGVAWN:** “Chuvângin, ka thû in âwih tak zet a, ka thuthlung hi in pawm chuan khawvêl hnam zawng zawng zîngah hian ka tân ro thlan bîk in ni ang; khawvêl pum pui hi ka tâ a ni sî a” (*Exodus 19:5*).

SABBATH CHAWHNÛ

APRIL 3

**Chhiar Tûrte:** *Genesis 9:15; 12:1–3; Exodus 6:1–8; Isaia 54:9; Jeremia 31:33, 34; Galatia 3:6–9, 29.*

**ZIRLÂI THLÎR LÂWKNA:** *Thuthlung* tih thumal hi eng nge ni a awmzia ni rêng le? Pathianin Nova a siampui thuthlung kha eng nge ni? Abrahama nêna an siam thuthlungah khân eng ang beiseina nge awm? Thuthlunga mihringte tih vê tûr lamah hian rinna leh thiltihten eng nge pawimawhna an neih? Thuthlung hi inremna mai nge ni a, inlaichînna tih thatna tûra siam ni zâwk? “Thuthlung thar” tih hi eng nge ni a awmzia?

**K**AR hmasa zirlâi kha kan nu leh pa hmasa berten thil sual an tih avânga mihringte an lo tlûk tâk thu-in kan tâwp a nih kha. Tûn kêr zirlâi hi chu tûn kuartar pum pui zirlâi tlângpui khâikhâwmna ang deuh niin, ni khatah thuthlung hmasâte kha pakhat tê tê zêlin kan en chho dâwn a. Hêng thuthlungte hi, an zavâi hian siam a nih hun lâia mîte tâna thu dik, Kalvari tlânga Isuâ thisen hmanga nemngheh tâk, kan LALPA hnêna keini Kristiante kan luhna thuthlung dik tak puan chhuahna an ni theuh a ni.

Chhiatna lo thleng mai tûr lak atâ Nova leh a chhûngte humhim an nihna tûr thuthlung Pathianin a siam kha kan en hmasak ber tûr chu a ni a. Chumi zawhah chuan kan zavâia tâna thutiam tam tak leh tha êm êm bawk awmna thuthlung, Abrahama nêna an siam kha kan en zui leh nghâl ang. Sinai Tlânga an siam

thuthlung kha luh chilhin, chu thuthlungin thil a sawite pawimawhna chu hriat thiam kan tum dâwn a. Tichuan, hêng zawng zawngte hi chipchiar leh thûk zâwkin chawlhkâr lo awm leh zêl tûrah kan zir ang. Tûn kâra kan zir hi chu tûr kuartar chhûnga kan zir tûr tlângpui lo thlîr lâwkna ang chauh a ni.

SUNDAY

APRIL 4

## Thuthlung bulthutte

**“Tichuan, nangmah nêna kan inkârah thû ka thlung ang a, nasa takin ka tipung dâwn che a ni” (Gen. 17:2).**

Thuthlung’ tia lehlin Hebrai thumal chu *berith* a ni a (he thumal hi Thuthlung Hlui lamah hian vawi 287 vêl a lang). ‘Thurochhiah’ ti emaw, ‘inremna’ ti emaw pawha lehlin theih a ni. A ÷obul hi hriat chian theih a ni tawh lo va; mahse “pâwl pahnihte phuar kkâwmtu tih sawina atân hman ÷hin a ni. Amaherawhchu, inzawmna chi hrang hrang, entîr nân, mihring leh mihring inkâra inzawmna sawina atân te, mihring leh Pathian inkâra inzawmna sawina atân te pawh hman a ni bawk. Inzawmte chu mihring vê vê an nih chuan *berith* tih thumal hi hman ÷hîn a ni a, sâkhaw thila Pathian leh mihring inkâra inremna sawina atân pawh hman a ni tho bawk. Sâkhaw thila hman a nih chuan pâwl pahnih inrem thu sawina ni vê tho mah se, thil dang eng emaw entîr a nei a, awmze ril zâwk a nei ÷hîn tlângpui.”—J. Arthur Thompson, “Covenant (OT),” *The International Standard Bible Encyclopedia*, revised edition (Grand Rapids, MI: William B. Eerdmans Publishing Company, 1979), vol. 1, p. 790.

Innei hna thuthlung ang deuh hian Bible-a kan hmuh thuthlung pawh hian thuthlung siamtûte inkâra *inlaichînna* awm leh, inremna awm chu a hrih fiah a. Inremna a nihna angin hêng thil pawimawh tak tak pathumte hi a keng tel:

1. Pathianin thuthlung *thutiamte* chu chhia chhamin a nemnghet (*Gal. 3:16; Heb. 6:13, 17*).

2. Thuthlungin a *phût* chu Thu Sâwm Pêka târ lan Pathian duhzâwngte (*Deut. 4:13*) tha taka zawm a ni
3. Pathian thuthlungin a *phût* hlen chhuahna *kawng* chu Krista leh chhandamna ruahman kal tlangin a ni (*Isa. 42:1, 6*).

**A chung a thil pathum târ lante khi en leh la (Pathian thutiamte, keimahni thuâwihna leh chhandamna ruahman). Engtin nge hêng thil pathumte hian LALPA nêna in lên dunna kawngah hnâ a thawk a ni tih i hmuh theih ang? Nangmâ nuna a lan chhuah dân chu han ziak chhuah teh.**

Thuthlung Hluia hlimthla râwngbâwlna leh hâlral thilhlante khân, Israel mîte chu chhandamna ruahman awmzia a zirtîr a. Entîrna chi hrang hrang hmangin Israel hnam thlahtûte leh mipuite khân, Tlantu lo la kal tûra-ah chuan rinna nghah dân an lo zir thîn. Khâng serh leh sâng hrang hrangte hmâng khân inchhîra an sual simte chuan ngaihdamna an chang a, thiam chantîr an lo ni ta thîn a ni. Chuti a nih chuan, thuthlungin a ken tel malsâwmnate chu la kawl zui zêl theih niin, thlarau lama thán lenna—nuna Pathian ang nihna din thar lehna—pawh keimahni lama tih vê tûr awmte kan tih loh tum pawhin a thleng chhunzawm thei tho tihna a ni.

**Mihring leh mihring inkâra siam thuthlung tam tak chu awm tho bawk mah se, Hebrai Bible-a (Thuthlung Hlui) *berith* tih thumal an hman hi chuan, Pathian leh mihringte inkâra inlaichîn tawanna a awm thû a kawk deuh ber. Pathian hi tu nge a nih tih leh, a dinhmun leh kan dinhmun inthlauhzia hi ngaihtuah ila. Chuti a nih chuan, keimahni nêna thû a rawn thlun hian eng ang inlaichînna nge a rawn pho chhuah le?**

## Nova nêna an siam thuthlung

**“Nimahsela, nangmah nêna thû ka lo thlun tawh chu ka tinghet ang a; tichuan, lawngah chuan i lût tûr a ni: nang i lût ang a, i fapate leh i nupui bâkah, i fapate nupuite pawh i rualin an lût vê bawk tûr a ni”** (*Gen. 6:18, KJV*).

A chûnga Bible châng târ lan hi Bible-a *thuthlung* tih thumal a lo lanna hmasa ber a ni a, a lo lanna pawh Pathianin leiah sualna a nasat a, a lo punlun chhoh zêl bawk sî avânga tihboral vek a tum thu Nova a hrilh hnû lawkah a ni nghê nghê. Hê chhiatna hi khawvêl pum pui dâp chhuak vek tûr tui lêt hmanga lo thleng tûr ni mah se, Pathian chuan a siam khawvêl hi thlahthlam a tum chuang lo va. Mihring hmasa berte suala an lo tlûk hnû-a a thlunpui bawk kha hemi tum pawh hian rawn thlunpui leh a tum a ni. Thluthlung rawn hluitu Pathian hi Nova tân rinngam a ni a. LALPA chuan, thuthlung vawng tlat thîntu Pathian a nih ang ngeiin, amah nêna inlaichînna nghet tak neih duhtu leh Amâ thupêk zawm tumtû, Nova leh a chhûngte chu a vênghim tlat dâwn a ni.

**Nova nêna an thlun thuthlunga tih tûr awmte hi Pathian lam chan chauh a ni bîk em? Thuthlung tih hian pâwl pakhat âia tamte inremna a kâwk tih kha hre reng ila. Nova hian tih vê tûr a nei em? Hêng zawhnate chhânnaah hian kan tân zirlâi zir chhuah tûr eng nge awm?**

Pathian chuan Nova hnênah khân tui a lo lêt ang a, khawvêl hi tihboral vek a ni dâwn tih a hrilh a. Mahse, Nova chu inremna siampuiin amah leh a chhûngte chu chhanhim a tiam thung. Pathian intiamkamna hi a sâng hlê mai a, a thutiam hi A hlen lo a nih chuan, Nova khân Pathian thû angin thil ti pawh ni se, mi

dangte ang bawkin ani pawh a chhûngte nêh tihboral an ni vê tho dâwn tihna a ni ang.

Mahse, Pathian chuan Nova kha thû a thlunpui tûr thû a hrilh a. “Thuthlung” tih thumal hrim hrim pawh hian ti tûra kan lo sawi tawh chu tihhlawhtlin ngei kan tum tih a kâwk bawk. Intiamna a keng tel tlat a ni. LALPA hian Nova hnênah khân, “En teh, khawvêl hi tuilian râpthlâk hmanga tihboral a ni dâwn a, chumi lak atâ chu ka chhanhim mai thei che a, ka chhanhim lo mai thei bawk che. Chutih chhûng chuan hêngte hi lo ti la, tichuan eng thil nge lo thleng kan thlîr dâwn nia; mahse, ka chhanhim ngei dâwn che leh dâwn loh che chu ka tiam thei lo che a nia aw” tiin sawi ta se. A thil sawi dân hian Nova kha a tithlamuâng ang em? Teuh lo mai. Hêng thûte hi chu *thuthlung* tih thumala inrin ngamna leh thutiam awm ang hi a ni lo va ni.

**Mi thenkhat chuan Nova hun lâia tuilêt kha khawvêl pum huap ni lovin, Nova chênna ram vêl chîmtu tuilian satliah vê mai niin an sawi thîn a. An sawi ang hian, Nova chênna ram vêl chiah huâm tuilian lo ni ta ang se, Genesis 9:15-a Pathian thutiamte hi en ila, khawvêl pum huap ni lo ram bial hnih khat chin chauh chîmtu tuilian a lo awm châng apiang hian (chutiang chu a thleng fo bawk a) Pathianin thû a lo thlun tawh chu a bawhche leh sî tihna a ni ang em? Mahse, khatiang ang khawvêl pum tuam chhuak vektu tuilêt kha a thleng nawn tawh miah loh avângin, Pathian chuan a thutiam a hlen ngei a ni tih Chiang takin a lang. Hei hian engtin nge Pathian thutiamte ring ngam thei tûrin min ãnpui le?**

THAWHLEHNI  
Abraham Thuthlung

APRIL 6

**“Malsâwmsaktu apiang che chu mal ka sâwm ang a, ânchhe lawhtu che chu ânchhia ka lawh ang; nangmahah chuan leia hnam tin an la thawveng ang (Gen. 12:3).**

**Genesis 12:1–3 chhiar la. Abrama hnêna Pathianin thû a tiamte chu han ziak chhuak teh.**

**Hêng a thutiam hrang hrangte zîngah hian Abrama hmanga leia hnam zawng zawngin malsâwmna an la chan vek tûr thû pawh a tel vê tih hi hria ila (*Gen. 12:3*). Hei hi eng nge ni a awmzia? Eng tiangin nge leia hnam tinte hi Abrama-ah chuan malsâwmin an awm? Galatia 3:6–9 chhiar la. Eng tiang kawngtein nge Abrama hnêna Pathianin thû a tiamah hian Messia Isua lo kal tûr thû hi kan lo hmuh theih le? *Gal. 3:29 chhiar ang che.***

Genesis 12:1–3-ah hian Abrama hnêna Pathian inpuan thû kan hmuh hmasak ber chu ziaka dah a ni a. Pathian chuan Abrama hnênah khân thuthlung siam thu sawina tawngkam eng mah a hman hmâ hauh pawhin, inlaichînna nghet leh tlo tak neihpui a duh thû a lo hrih daih tawh a ni. Pathianin siampui a tum thuthlung chu hemi hnû hian sawi a ni vê chauh zâwk a (*Gen. 15:4–21, Gen. 17:1–14*). Chumi hmâ chuan Pathian hian innêltîr hlê phawt a tum a ni tih a hriat. Genesis 12:1–3-a “ang che” tih tawngkam a hmang nawn fô dân a tang pawh hian Pathianin Abrama pêk a tum leh a tiamte thûkzia leh ropuizia kan hre thei âwm e.

Abrama hian thupêk pakhat, amah fiahna ni nghâl, “Chhuak la” tih chu a dawng bawk a. Chu thupêk chu a hnêna Pathianin malsâwmna a lo tiam tawhte dawn a beisei vâng pawh ni lovin, rinnain a zâwm tawp mai a ni (*Heb. 11:8*). A thuâwihna hi a rinnaa Pathianin neihpui a duh inlaichînna a lo chhân lêtna a ni a. Tawngkam danga sawi chuan, Abrama hian Pathian a lo ring tawh sâ rêng a, a chungah rinna a lo ngat ngam tawh sâ rêng a, Pathian thutiamte-ah pawh rinna a lo nei sâ reng tawh bawk. Chutiang ni lo ta se, a laichînteho zînga atâ leh, a pa hnên atâ chhuakin, a la hriat ngâi miah loh ram lam kha a pan rêng rêng dâwn lo va. A thuâwihna hian mihringte leh vântirhkohte chung a rinna a nghah ngamzia a tilang Chiang hlê a ni.

Hetih hun lâi pawh hian Abrama khân rinna leh thiltihte inlaichîn tawn dân chu a lo lantîr daih tawh a. Rinna avânga chhandam kan ni a, chu rinna chuan thuâwihna min neihîr thîn. Chhandamna thutiam chu kan dawng phawt a; chu chu thiltihin a zui ta thîn a ni. Thuâwihna tel lo chuan thuthlunga inzawmna leh malsâwmna awm thei lo tho mah se, chu thuâwihna chu Pathianin thil a lo tih tawhte rinna chhân lêtna a ni tih hi kan hriat a ngâi a. Chu rinna chuan 1 Johana 4:19-a kan hmuh, “Ama’n [Pathianin] min hmangaih hmasak avângin keini pawhin Amah chu kan hmangaih a ni” tih thu hi a pho lang Chiang hlê.

**Genesis 15:6 chhiar la. Hê thû hian eng tiang kawngtein nge thuthlung thutiam zawng zawngte inngahna chu a târ lan? Eng vângin nge hê malsâwmna hi thilpêk azawnga hlu ber a nih le?**

**NILÂINÎ**

*APRIL 7*

**Mosia nêna an siam thuthlung**

**Exodus 6:1–8 chhiar la, tichuan, hêng a hnuaia zawhnate hi i chhâng dân nia:**

- 1. Hetah hian eng thuthlung chungchâng nge a sawi? *Gen. 12:1–3 en rawh.***
- 2. Aigupta ram atanga Israel fâte kal chhuahna kha eng tiangin nge thuthlung thutiamtea Pathianin a tih tûr a rawn hlen chhuahna kawng pakhat a nih?**
- 3. Heta Pathianin Israel mîte hnêna thû A tiam leh tuilêt hmâa Nova hnêna thû A lo tiamte khân eng inanna nge a neih?**

Israel fâte khân Aigupta ram an chhuahsan hnû-in Sinai Tlângah thuthlung an dawng a, chu thuthlung chu sal nihna lak ât tlan chhuahna niin (*Exod. 20:2*), tlanna leh sual ngaihdamna an chan theihna tûra Pathianin ruahmanna a siamsakte pawh a

huam tel bawk. Chuvângin, hê thuthlung pawh hi thuthlung dang kan sawi tâkte ang bawk khân, khawngaihna thuthlung a ni vê tho va, Pathianin a mîte hnêna a khawngaihna a lantîrna a ni.

Hê thuthlung hian kawng hrang hrangin Abrahama hnêna Pathianin thû a lo tiam tawhte kha a rawn târ lang vê leh a. Chûngte chu:

1. Pathian leh A mîte inkâra a bîk taka inlaichînna awm thû (*Gen. 17:7, 8 leh Exod. 19:5, 6 hi khâikhin rawh*).
2. Israel mîte chu hnam ropui tak an lo ni ang (*Gen. 12:2 hi Exod. 19:6 nêh khâikhin rawh*).
3. Pathian thû an zawm a ngâi dâwn (*Gen. 17:9–14 leh Gen. 22:16–18-te hi Exod. 19:5 nêh khâikhin rawh*).

“A thu indawt chhoh dân hi i lo chîk em? LALPA chuan Israel mîte kha a *chhanchhuak* phawt a, tichuan, an zawm tûr A dân a pê ta a. Hetiang tho hi chanchin ða hnuaiyah pawh a nih dân a ni. Krista chuan sual lak atâ min chhandam phawt a (*Joh. 1:29; 1 Kor. 15:3; Gal. 1:4*), tichuan, Krista chu keimahni-ah nungin, a dân zâwm thei tûrin thiltihtheihna min pe ta a ni (*Gal. 2:20; Rome 4:25; 8:1–3; 1 Petera 2:24*).”—*The SDA Bible Commentary*, vol. 1, p. 602.

**Exodus 6:7 chhiar la. LALPAN Israel mîte chu A mîte an nih tûr thû leh, ani chu an Pathian a nih tûr thû a hrilhna châng tîr lamah hian eng thil nge a sawi? Israel mîte chu Pathian tân mi bîk an ni ang a, Pathian pawh an tân mi bîk a ni vê bawk ang. Pathian chuan anmahni nêna a bîk taka inlaichînna neih a duh a ni mai lo va, anmahni pawhin amah chu a bîk taka inlaichînna rawn neihpui vê se a duh hlê bawk. LALPA hian hetiang ang inlaichînna ða bîk hi keini pawh min neihpui a duh vê tho em? Exodus 6:7 tîr lam hian LALPA nêna in inlaichîn tawn dân a târ lang nge ni a, kohhran hming ziajna lehkhabu-a hming chuang satliah ve mai i ni zâwk le? A hmasa zâwk hi i chhânna a ni a nih chuan, a nih chhan leh nih dân han ziaq chhuak teh.**



**Thuthlung Thar chu** (*Jer. 31:31–33*)

Hêng Bible chângte hi Thuthlung Hlui lehkhabutén “thuthlung thar” tia an sawi ðin a lo lanna hmasa ber a ni a. Sâltâna ram atâ Israel-te an lo kîr leh tûr thu sawina niin, Pathian hnên aţanga malsâwmna an dâwn tûr chungchâng a sawi bawk.

Hetah pawh hian, thuthlung dang zawng zawngah pawh a ni ang tho khân Pathian chu hma rawn latu a ni leh a. Chu bâkah, Pathian vêk hian a khawngaihna in thuthlung chu A rawn tifamkim dâwn bawk a ni.

A ţawngkam hman pawh hi lo chhinchhiah la. Pathian chuan A mîte pasal ni angin a insawi a; an thinlunga a dân ziaak a nih thu a sawi a; Abrahama thuthlunga ţawngkam a lo hman tawh bawk kha rawn hmang nawn lehin, Ani chu an Pathian a ni ang a, anni pawh a mîte an ni dâwn a ni. Chutiang chuan, a hmâa mi ang bawk khân hê thuthlung pawh hi dân hmanga inremna pakhat vê mai ni lovin, chumi âia ðha leh ropui zâwk daih chu a ni.

**Jeremia 31:33 chhiar la. Tichuan, Israel mîte nêna Pathianin a siam thuthlung sawina Exodus 6:7 nên khâikhin ang che. Hetah pawha thil pawimawh tak lo lang chu eng nge ni a? Pathianin a mîte lak aţanga phût a neih chu eng nge ni?**  
**Jeremia 31:34 chhiar la. Heta a thil sawi hi Johana 17:3 nên khâikhin ang che. Hê inlaichînna atâna inchhân chhan siam tûra LALPAN thil pawimawh tak tih a neih chu eng nge ni?**

Jeremia 31:31–34-ah hian thuthlung hmasahte pawh kan lo hmuh tawh tho, khawngaihna leh thuâwihna kan hmuh kawp leh a. Pathian chuan an sualte a ngâidam ang a, anmahni nêna inlaichînna neiin an nunah a khawngaihna a chhông lût bawk ang. Chumi azârah chuan anni'n a thu an âwih ang a; an âwih chhan erawh âwih lo thei lo dinhmuna an din vâng ni lovin, Amah an hriat chian vâng, Amah an hmangaih vâng leh, a rawng an

bâwl duh vâng a ni. Hei hian LALPAN A mîte nêna thu thlun a duh chhan chu a târ lang chiang hlê.

**Kan thinlungah dân ziaak a ni tih thû awmzia hi eng tiangin nge i lo hriat thiam vê le? Chumi awmzia chu, dân hi mi mal thil leh a thawh dân mi hran hranah inang lo niin, chumi ang chuan hrilh fiah tûr a ni e tihna a ni em? Nge ni a, chutiang ni lo thill dang chu a ni zâwk? Han sawi fiah teh.**

**ZIRTÂWPNI**

APRIL 9

**Zir Belhna:** Ellen G. White-i lehkhabu, *Thlahtubulte leh Zâwlneite* phêk 114–128-a “Abrahama Kanaanah” tih leh *Zâwlneite leh Lalte* phêk 479–492-a “Pathian Zâwlneiten An Tạnpu” tih te chhiar ni se.

“Rawngbâwl tûra min suih khâwmtu nghâwngkawł hi Pathian dân a ni a. Hmangaihna dân ropui tak, Eden Huanah pawha lo hman tawh, Sinai Tlânga puan chhuah tâk leh thuthlung thar hnuaia thinlunga ziaka awm hi a ni rawngbâwltu, Pathian duh zâwng nêna suih fintu chu. Kan rilru âwn lam apiang mai zui thîntu kan nih a, kan duh zâwngin min hruaina lam apianga kal thîin kan nih chuan, Setana mi leh sâte leh a nungchang tậwmpuitûte kan ni tihna a ni ang.

Chuvângin Pathianin a duh zâwng ropui tak, sâng tak leh duhawm taka min lâk luh tawhna a tạng chuan dawh thei tak leh fîng taka kan rawngbâwl hna thawk tûrin min duh a ni. Krista ngeiin rawngbâwlna nghâwngkawł chu mihring tisa pûa a awm lâi khân a lo bât hmasa tawh a. Tichuan, ‘Aw ka Pathian, i duh zâwng tih hi ka lâwmzâwng tak a ni; a ni, i dân thû chu ka thinlungah a awm reng e’ tiin a puang chhuak a nih kha. *Sâm 40:8*.

‘Mahni duh zâwng ti tûrin vân a tạnga lo chhuk ka ni lo va, mi Tirtu duhzâwng ti tûra lo chhuk ka ni zâwk e’ a ti bawk. *Johana 6:38*. Pathian a hmangaihna te, thahnemngâi taka Pa ropuina zawng thîin a nihna te, suala tlu tawh mihringte a hmangaihna te avângin, an tâna tuâr tûr leh thi tûrin leiah hian a

lo kal a. Chu chu thiltihtheihna nei renga a nun theih dân a ni. A nun dân kawng chu zawh vê tûrin min duh.”—Ellen G. White, *Chatuan Nghahfâk*, p. 364.

### Sawi Ho Tûrte:

- ❶ Pathianin Nova thû a thlunpui te, Abrama a thlunpui te, Mosia a thlunpui te leh keini pawh min thlunpui te hi Adama a lo thlunpui tawh thuthlung la chhunzawm zêlna kha a ni em? Nge ni a, thuthlung dang, a thar diai a ni zâwk? *Gen. 3:15; Gen. 22:18; leh Gal. 3:8, 16 te hi chhiar teh.*
- ❷ Eng vângin nge thuthlung hi mi mal thil leh inlaichînna siamtu a nih dân hriat thiam hi a pawimawh êm êm? Tawngkam dangin sawi ta ila, mi tu emaw nê dân ang taka phuâr kawptu che “thuthlung” in siam a ni thei a; mahse, chu mi nê chuan mi mal taka inlaichînna in nei chuang lo thei tlat. Chutiang ang inremna chu LALPAN a thuthlung kaltlanga A mîte nê inlaichînna siam a tum ang hi a ni vê lo. Eng vângna ni nge a nih loh sawi ho teh u.
- ❸ Eng tiang kawngtein nge inneihna hi thuthlung sawi fiahna atâna tehkhinna t̄ha tak a nih? Chutih rual chuan, eng nge a t̄hat tâwk lohna leh fiah tâwk lohna awm vê tho bawk le?

**KHÂIKHÂWMNA:** Khawvêla sual lo lût khân kan nu leh pête hmanga Pathianin mihringte nêna inlaichînna a lo siam tawh chu a tichhe ta vek a. Tûnah hian chutiang hmangaihnaa inngat inlaichînna chu thuthlung hmanga din thar leh a tum a ni. Hê thuthlung hian Pathian leh keimahni inkârah inlaichînna thûk tak (inneihna thuthlung ang deuh hi) a awm tih a tihlan bâkah, Pathian chuan chhandam kan lo nih theih nân leh, min Siamtu nêna kan lo inrem leh theih nân ruahmanna a siam a ni tih a entîr bawk. Amah Pathian ngei hian min hmangaih êm avângin thuthlung inlaichînna siam chu a rawn rawt chhuak a. A khawngaih thutiamte leh thiltihte hmangin Amah nêna pumkhat ni tûrin min sâwm reng a ni.